



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងអប់រំ យុវជន និងកីឡា

សន្តិបាត (២០២៥)

ឯកសារទស្សនាទាន

ស្តីពី

**ការអភិវឌ្ឍមូលធនយុវជនតាមរយៈសកម្មភាពអាទិភាព
នៃអគ្គនាយកដ្ឋានយុវជន**

១. សេចក្តីផ្តើម

កម្ពុជាបានចាត់ទុកយុវជនជាធនធានគន្លឹះសម្រាប់ការអភិវឌ្ឍសង្គមជាតិលើគ្រប់វិស័យ និងការថែរក្សាសន្តិភាពទាំងពេលបច្ចុប្បន្ន និងអនាគត។ ក្នុងន័យនេះ រាជរដ្ឋាភិបាលកម្ពុជា បានដាក់ចេញនូវយុទ្ធសាស្ត្រ និងគោលនយោបាយសំខាន់ៗ សំដៅលើកកម្ពស់ និងអភិវឌ្ឍសមត្ថភាពយុវជនកម្ពុជា៖ (ក) យុទ្ធសាស្ត្របញ្ចូលកោណដំណាក់កាលទី១ ផ្ដោតលើអាទិភាព ៥ គឺ **មនុស្ស ផ្លូវ ទឹក ភ្លើង និងបច្ចេកវិទ្យា**, (ខ) គោលនយោបាយជាតិ ស្តីពីការអភិវឌ្ឍយុវជនកម្ពុជា, (គ) ក្របខ័ណ្ឌគោលនយោបាយសេដ្ឋកិច្ច និងសង្គមឌីជីថលកម្ពុជា ឆ្នាំ២០២១-២០៣០ ដែលសំដៅធ្វើបរិវត្តកម្មឌីជីថលដោយចាប់យកឱកាស និងទាញយកផលប្រយោជន៍ជាអតិបរមាពីការរីកចម្រើននៃបច្ចេកវិទ្យាក្នុងការអភិវឌ្ឍសង្គម (ឃ) ផែនការយុទ្ធសាស្ត្រវិស័យអប់រំ ២០២៤-២០២៨ ដែលត្រូវបានរៀបចំឡើងឆ្លើយតបទៅនឹងយុទ្ធសាស្ត្របញ្ចូលកោណដំណាក់កាលទី១ របស់រាជរដ្ឋាភិបាល និងចក្ខុវិស័យរយៈពេលវែងរបស់កម្ពុជាឆ្នាំ២០៣០ និងឆ្នាំ២០៥០ (ង) ផែនការសកម្មភាពជាតិស្តីពីការអភិវឌ្ឍយុវជនកម្ពុជា ។ល។

នៅក្នុងកិច្ចប្រជុំដំបូងគណៈរដ្ឋមន្ត្រីសម្រាប់នីតិកាលទី៧ កាលពីថ្ងៃទី២៤ ខែសីហា ឆ្នាំ២០២៣ **សម្តេចមហាបវរ ជ័យ ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា បានដាក់ដេញដូរអនុសាសន៍ ដូចខាងក្រោម៖

ការលើកកម្ពស់គុណភាពអប់រំ ដោយផ្ដោតលើការពង្រឹងគុណភាពសាលារដ្ឋ ចាប់ពីថ្នាក់មត្តេយ្យសិក្សាដល់មធ្យមសិក្សា តាមរយៈការពង្រឹងកិច្ចការសំខាន់ៗ រួមមាន៖

- ទី១. ការពង្រឹងអភិបាលកិច្ចសាលារៀន
- ទី២. ការពិនិត្យ កែសម្រួល និងរៀបចំកម្មវិធីសិក្សា និងសកម្មភាពក្រៅម៉ោងសិក្សាឱ្យស្របទៅតាមតម្រូវការ ក្នុងការពង្រឹងចំណេះដឹង វិន័យ សីលធម៌ និងឥរិយាបថរបស់សិស្ស
- ទី៣. ការយកចិត្តទុកដាក់លើសុខភាពរបស់សិស្ស តាមរយៈកម្មវិធីអាហារូបត្ថម្ភដល់កុមារ និងការត្រួតពិនិត្យគុណភាពបំណីអាហារនៅតាមសាលា
- ទី៤. ការជំរុញ និងលើកទឹកចិត្តការចូលរួមរបស់មាតាបិតា អ្នកអាណាព្យាបាល និងសហគមន៍ក្នុងការអប់រំ ស្របតាមពាក្យស្លោក ភាពជាដៃគូ រដ្ឋ និងសហគមន៍ ដើម្បីការអប់រំ។

ក្នុងការសម្រេចបាននូវចក្ខុវិស័យខាងលើ ក្រសួងអប់រំ យុវជន និងកីឡា បានរៀបចំនូវការសម្រេចអាទិភាពនៃកំណែទម្រង់វិស័យអប់រំ យុវជន និងកីឡាសម្រាប់ ឆ្នាំ២០២៣-២០២៨ ដោយបានកំណត់អាទិភាពបន្ថែម៖

- ទី១. ការពង្រឹងអភិបាលកិច្ចសាលារៀន៖ រួមមាន កំណែទម្រង់នៅថ្នាក់ជាតិ កំណែទម្រង់នៅកម្រិតសាលារៀនជាពិសេសគឺការបង្កើតស្តង់ដារសាលារៀនគំរូ។

ទី២. ការពិនិត្យ កែសម្រួល និងរៀបចំកម្មវិធីសិក្សា និងសកម្មភាពក្រៅម៉ោងសិក្សាឱ្យស្របទៅតាមតម្រូវការ ក្នុង ការពង្រឹងចំណេះដឹង វិន័យ សីលធម៌ និងឥរិយាបថរបស់សិស្ស៖ រួមមាន ការអប់រំចរិយាធម៌ និងការអភិវឌ្ឍយុវជនដើម្បី លើកកម្ពស់បំណិនសតវត្សរ៍ទី២១។

ទី៣. ការយកចិត្តទុកដាក់លើសុខភាពរបស់សិស្ស តាមរយៈកម្មវិធីអាហារូបត្ថម្ភដល់កុមារ និងការត្រួតពិនិត្យ គុណភាពចំណីអាហារនៅតាមសាលា

ទី៤. ការជំរុញ និងលើកទឹកចិត្តការចូលរួមរបស់មាតាបិតា អ្នកអាណាព្យាបាល និងសហគមន៍ក្នុងការអប់រំ ស្រប តាមពាក្យស្លោក ភាពជាដៃគូ រដ្ឋ និងសហគមន៍ ដើម្បីការអប់រំ។

ទី៥. ការអប់រំឌីជីថល

ទី៦. ការបង្កើតមជ្ឈមណ្ឌលឧត្តមភាពនៅគ្រឹះស្ថានឧត្តមសិក្សា

ទី៧. ការកសាងប្រព័ន្ធ និងការអភិវឌ្ឍសមត្ថភាព

ទី៨. ការអភិវឌ្ឍការអប់រំកាយ និងកីឡា។

២. និយមន័យ

មូលធនយុវជន មានន័យថា យុវជនដែលមានវិជ្ជាសម្បទា បំណិនសម្បទា ចរិយាសម្បទា និងកាយសម្បទា។


៣. សកម្មភាពអាទិភាពរបស់អនុវិស័យការអភិវឌ្ឍយុវជន

យុវជនប្រៀបបាននឹងរលកក្រោយ ដែលត្រូវបន្តវេនពីរលកមុន ត្រូវការជំនួយជ្រោមជ្រែងពីគ្រប់សមាសភាពពាក់ព័ន្ធ ដើម្បីធ្វើយ៉ាងណាស្តូចស្នូលយុវជនជំនាន់ក្រោយឱ្យប្រកបដោយសក្តានុពល ជាមូលធនយុវជន ជាជំហរនិងមានភាព ធន់ដ៏រឹងមាំសម្រាប់ជ្រោងសសរជាតិទាំងមូល។

តាមរយៈចក្ខុវិស័យ និងគោលនយោបាយសំខាន់ៗរបស់រាជរដ្ឋាភិបាល អនុវិស័យការអភិវឌ្ឍយុវជនបានដាក់ចេញ នូវអាទិភាពចំនួន០២ ដូចខាងក្រោម៖

១. រួមចំណែកអភិវឌ្ឍយុវជនឱ្យមានសក្តានុពលនៅក្នុងការអប់រំ ការងារ សុខភាព ការទទួលខុសត្រូវខ្ពស់ ក្នុងការ ចូលរួមធ្វើសេចក្តីសម្រេចចិត្ត និងការចូលរួមចំណែកអភិវឌ្ឍបុគ្គល គ្រួសារ សង្គម ប្រទេសជាតិ និងសាកលលោក។

២. បណ្តុះបំណិនសតវត្សរ៍ទី២១ ដល់យុវជន និងពង្រឹងសមត្ថភាពយុវជនឱ្យមានវិជ្ជាសម្បទា បំណិន សម្បទា ចរិយាសម្បទា និងកាយសម្បទា។



ក្រុមប្រឹក្សាយុវជនកម្ពុជា ក្រុមប្រឹក្សាកុមារកម្ពុជា កងល្បាតកាយវិទ្យា ក្លឹបសកម្មភាព/ក្លឹបអប់រំមិត្ត កម្មវិធីអភិវឌ្ឍ សមត្ថភាព សុទ្ធសឹងជាយន្តការគន្លឹះក្នុងការសម្រេចបានសកម្មភាពអាទិភាពរបស់អនុវិស័យ និងគាំទ្រដល់ការសម្រេចអាទិ ភាពវិស័យអប់រំ យុវជន និងកីឡា ក៏ដូចជាការអនុវត្តស្តង់ដារសាលារៀនគំរូ សំដៅដល់ការ គាំទ្រការរៀន និងការបង្រៀន នៅតាមសាលារៀន ជាពិសេសការអប់រំយុវជន និងកុមារឱ្យមានគុណធម៌ សីលធម៌ និងឥរិយាបថល្អប្រសើរ ក្លាយជាកូនល្អ សិស្សល្អ មិត្តល្អ និងជាពលរដ្ឋល្អក្នុងសង្គមជាតិ។

ក្រុមប្រឹក្សាយុវជនកម្ពុជា ក្រុមប្រឹក្សាកុមារកម្ពុជា បានជួយបណ្តុះបំណិនសតវត្សរ៍ទី២១ ដែលសំដៅលើចំណេះ ដឹង បំណិនជីវិត បំណិនវិជ្ជាជីវៈ បំណិនឌីជីថល បំណិនគ្រឹះរិះពិចារណា ការធ្វើការងារជាក្រុម ទម្លាប់ និងឥរិយាបថ ដែល មានភាពចាំបាច់សម្រាប់ភាពជោគជ័យរបស់យុវជននៅក្នុងសង្គមបច្ចុប្បន្ន ជាពិសេស គឺការត្រៀមខ្លួនសម្រាប់ការបន្តការ

សិក្សានៅថ្នាក់ឧត្តមសិក្សា ការចូលបំពេញការងារ និងការឈានជើងចូលជីវិតជាមនុស្សពេញវ័យ អាចចូលរួមអភិវឌ្ឍ និងរក្សាសុខដុមនីយកម្មប្រទេសជាតិ។

ជាងនេះទៅទៀត ការអភិវឌ្ឍសមត្ថភាពយុវជន ត្រូវបានធ្វើឡើងតាមរយៈកម្មវិធីសំខាន់ៗ រួមមាន៖

- កម្មវិធីជំរុញការងារយុវជនថ្នាក់ជាតិ-ខេត្ត
- កម្មវិធីប្រកួតប្រជែងស្នាដៃយុវជនសតវត្សរ៍ទី២១
- កម្មវិធីយុវជន២១
- កម្មវិធីចលនាប្រឡងប្រណាំង ៣ល្អ កូនល្អ សិស្សល្អ មិត្តល្អ
- កម្មវិធីស្ម័គ្រចិត្តដើម្បីសហគមន៍ខ្ញុំ
- កម្មវិធីសមមូលអប់រំកម្រិតមូលដ្ឋាន តាមអ៊ិនធឺណេត
- កម្មវិធីប្រកួតប្រជែងផែនការអាជីវកម្ម
- កម្មវិធីអក្ខរកម្មឌីជីថល
- កម្មវិធីជំនាញទំនាក់ទំនងសម្រាប់យុវជន
- កម្មវិធីប្រកួតក្លែងកាយវិទ្យាថ្នាក់ជាតិ
- កម្មវិធីកាយវិទ្យាប្រកួតប្រជែង និងការងារសហគមន៍
- កម្មវិធីបោះជំរុំកាយវិទ្យារៀបចំថ្នាក់ជាតិ
- កម្មវិធីប្រកួតប្រជែងកាយវិទ្យាថ្នាក់ជាតិ
- JOTA-JOTI
- កម្មវិធីមនសិការពលរដ្ឋល្អ
- កម្មវិធីបោះជំរុំយុវជនជាសាកល
- កម្មវិធីផ្លាស់ប្តូរយុវជនអន្តរជាតិ ។ល។

៤. ផលប៉ះពាល់សម្រាប់យុវជន

កម្មវិធីអភិវឌ្ឍសមត្ថភាពយុវជនដើរតួនាទីយ៉ាងសំខាន់នៅក្នុងការសម្រួលសមត្ថភាព និងតម្រង់ផ្លូវដល់យុវជនកម្ពុជា។ តាមរយៈការចូលរួមជាប្រតិភូ និងជាយុវជនស្ម័គ្រចិត្តរបស់អនុវិស័យការអភិវឌ្ឍយុវជន យុវជនកម្ពុជាទទួលបានការអភិវឌ្ឍចំណេះដឹងនិងសមត្ថភាព ទំនុកចិត្តលើខ្លួនឯង បំណិនជីវិត បំណិនការងារជាក្រុម បំណិនដោះស្រាយបញ្ហាស្មារតីទទួលខុសត្រូវ ស្មារតីចូលរួមចំណែក ភាពជាអ្នកដឹកនាំ ដែលជាមូលដ្ឋានយ៉ាងសំខាន់សម្រាប់យុវជនឈានជើងចូលទៅក្នុងជីវិតរស់នៅក្នុងសង្គមជាក់ស្តែង និងក្លាយជាពលរដ្ឋល្អក្នុងសង្គម។

ការអប់រំជំនាញ និងការអភិវឌ្ឍសមត្ថភាពយុវជន គឺជាអាទិភាពរបស់អនុវិស័យការអភិវឌ្ឍយុវជន។ អនុវិស័យបានបណ្តុះបណ្តាលបច្ចេកទេស វិជ្ជាជីវៈ បច្ចេកវិទ្យា ស្នេម និងចំណេះដឹងទូទៅជាមូលដ្ឋានដល់យុវជនទាំងក្នុង និងក្រៅប្រព័ន្ធសិក្សា ដោយផ្សារភ្ជាប់ទ្រឹស្តីទៅនឹងការអនុវត្តសកម្មភាពគម្រោងជាក់ស្តែង។ ការអប់រំ បច្ចេកវិទ្យា វិទ្យាសាស្ត្របច្ចេកទេស និងវិជ្ជាជីវៈនៃកម្មវិធីអភិវឌ្ឍយុវជនស្របតាមបរិបទសតវត្សរ៍ទី២១ ផ្តល់ឱកាសដល់យុវជនបានបំពេញបន្ថែមលើចំណេះដឹងពីក្នុងថ្នាក់រៀន និងសម្រួលជំនាញ និងសមត្ថភាពរបស់ខ្លួនតាមរយៈការអនុវត្តជាក់ស្តែង សំដៅបង្កើនផលិតភាព និងភាពធន់ និងជាទុនដល់យុវជនអាចយកទៅប្រកបមុខរបរដោយខ្លួនឯងបាន ឬបំពេញការងារទៅតាមជំនាញរបស់ខ្លួន និងមានលទ្ធភាពរកប្រាក់ចំណូលជួយដល់ជីវភាពខ្លួនឯង ក្រុមគ្រួសារ និងរួមចំណែកដល់ការអភិវឌ្ឍសេដ្ឋកិច្ច និងសង្គម។ ប្រតិភូយុវជន និងយុវជនស្ម័គ្រចិត្ត ទទួលបានជំនាញ បទពិសោធន៍ និងកសាងបណ្តាញដែលមានអត្ថប្រយោជន៍ចំពោះអាជីពការងាររបស់ពួកគេនាពេលអនាគត។ ក្រៅពីនោះ សហគមន៍នានាបានទទួលស្គាល់គំនិតផ្តួចផ្តើមនានា ដែលដឹកនាំដោយយុវជន ដែលបានរួមចំណែកក្នុងការអភិវឌ្ឍសាលារៀន និងសហគមន៍។

៥. បញ្ហាប្រឈម

- កម្មវិធីយុវជននៅមិនទាន់ឆ្លើយតបនឹងតម្រូវការរបស់យុវជននៅតាមរាជធានី ខេត្ត
- ការវិនិយោគលើហេដ្ឋារចនាសម្ព័ន្ធ សម្ភាររូបវន្ត ការផ្តល់សេវាកម្ម និងការអនុវត្តកម្មវិធីយុវជននៅតាមមជ្ឈមណ្ឌលយុវជន មិនទាន់ឆ្លើយតបទៅនឹងការបណ្តុះបណ្តាលសតវត្សរ៍ទី២១
- ធនធានមនុស្សដែលមានវិជ្ជាជីវៈការអភិវឌ្ឍយុវជននៅមិនទាន់ឆ្លើយតបទៅនឹងតម្រូវការកម្មវិធីយុវជន។

៦. ដំណោះស្រាយ និងទិសដៅបន្ត

- ធ្វើទំនើបកម្ម និងពង្រីកកម្មវិធីយុវជនឱ្យឆ្លើយតបនឹងតម្រូវការរបស់យុវជននៅតាមរាជធានី ខេត្ត
- វិនិយោគបន្ថែមលើហេដ្ឋារចនាសម្ព័ន្ធ សម្ភាររូបវន្ត ការផ្តល់សេវាកម្ម និងការអនុវត្តកម្មវិធីយុវជននៅតាមមជ្ឈមណ្ឌលយុវជន ឱ្យឆ្លើយតបទៅនឹងការបណ្តុះបណ្តាលសតវត្សរ៍ទី២១
- អភិវឌ្ឍធនធានមនុស្សដែលមានវិជ្ជាជីវៈការអភិវឌ្ឍយុវជន ឱ្យឆ្លើយតបទៅនឹងតម្រូវការកម្មវិធីយុវជន
- បង្កើនកិច្ចសហប្រតិបត្តិការភាពជាដៃគូជាមួយក្រសួង ស្ថាប័ន និងភាគីពាក់ព័ន្ធ។

៧. សេចក្តីសន្និដ្ឋាន

អនុវិស័យការអភិវឌ្ឍយុវជន ពិតមានសារៈសំខាន់ក្នុងការជំរុញ និងអប់រំឥរិយាបថ សីលធម៌ និងគុណធម៌របស់សិស្សឱ្យក្លាយខ្លួនជាកូនល្អ សិស្សល្អ មិត្តល្អ ពលរដ្ឋល្អ និងជាមូលធនយុវជនសម្រាប់សង្គមជាតិកម្ពុជា។ រាល់សកម្មភាពរបស់អនុវិស័យបានឆ្លើយតបយ៉ាងវិជ្ជមានទៅនឹងគោលនយោបាយសំខាន់ៗ របស់រាជរដ្ឋាភិបាលកម្ពុជា ជាពិសេសអាទិភាពទី២ នៃអនុសាសន៍របស់សម្តេចមហាបវរវេជ្ជបណ្ឌិតនាយករដ្ឋមន្ត្រី និងការសម្រេចអាទិភាពនៃកំណែទម្រង់វិស័យអប់រំយុវជន និងកីឡាសម្រាប់ ឆ្នាំ២០២៣-២០២៨ ផ្ដោតលើសកម្មភាពក្រៅម៉ោងសិក្សារបស់ក្នុងការពង្រឹងចំណេះដឹង វិន័យ សីលធម៌ និងឥរិយាបថរបស់សិស្ស។